

WERREJ

Bir-reqqa: Il-lingwa miktuba u mithaddta	1
• Il-Ġens Grammatikali tan-Nomi Missellfa mill-Ingliz	1
• Il-Patrimonju Lingwistiku: Il-Lessiku	5
• L-Użu tal-Ispazju Fiss	6
• Bil-Kelma t-Tajba	7
Kelma b'kelma: It-terminoloġija	8
• L-Ismijiet tas-Sustanzi Kimici bil-Malti	8
• Bazijiet tad-Dejta Elettroniċi tal-Ligi tal-UE u dik Nazzjonali	12
• Ĝħaliex Delitti u Mhux Reati?	14
• Il-Kumplessitā tal-Kumpilazzjoni	15
Mill-ġħatba 'l barra: Aspetti oħra	16
• Id-Dipartiment tat-Traduzzjoni u l-Interpretażżjoni tal-Università ta' Malta	16
• Il-Malti minn Nuċċali Sqalli	17
• Intervista mad-Direttur Eżekuttiv tal-KNK	19

Għandkom f'idejkom ir-raba' ħarġa tal-bullettin lingwistiku l-aċċent. Nittamaw li l-artikli li hadna īsieb ninkludu din id-darba ssibuhom interessanti.

Fost l-oħrajn, qed inwasslukkom artikli marbutin mal-Malti miktub u mithaddet illum: wieħed dwar il-ġens li nattribwixxu lill-kliem li jorigina mill-Ingliz u ieħor li janalizza l-proporzjon ta' kliem ta' nisel Semitiku b'kuntrast ma' dak Rumanz. Issibu wkoll kitbiet li jittrattaw aspetti terminoloġici b'rabta aktar diretta ma' xogħolna.

Bhal dejjem napprezzaw il-fehma tagħkom, kemm dwar l-artikli individwali kif ukoll dwar it-triq li qed tieħu din il-pubblikazzjoni. Tkunu qed tgħinuna fl-intenzjoni tagħna li din il-pubblikazzjoni nkomplu nsahħuha.

Il-Bord Editorjali

BIR-REQQA

Il-lingwa miktuba u mithaddta

Il-Ġens Grammatikali tan-Nomi Missellfa mill-Ingliz

George Farrugia

Meta żewġ lingwi jiġu f'kuntatt jistgħu jinfluwenzaw lil xulxin f'bosta oqsma f'livelli varji. Hekk, nghidu aħna, l-iskema tal-ġens tan-nomi tal-Malti Semitiku matul is-snini għet f'kuntatt dirett u fit-tul ma' skemi morfoloġiči oħra li ma jaqblux ghalkollox magħha, b'mod speċjali dik tal-Ingliz. Ir-riżultat aħħari kien l-integrazzjoni ta' elementi differenti skont kriterji lingwistici u ekstraliningwistici li mhumiex dejjem čari biex tagħrafhom.

Din is-sitwazzjoni mhijiex ġidida ghalkollox fin-natura tagħha fi lsenna għax meta l-Malti ġie f'kuntatt mar-Rumanz, kellu wkoll jghaddi minn “problema” simili. Ģara, iżda, li bosta nomi missellfa mill-Isqalli u mit-Taljan, wara li ġew immodifikati fil-Malti żammew il-ġens grammatikali (maskil jew femminil) li digħi kellhom fil-lingwa originali.

Madanakollu, fil-kuntatt mal-Ingliz, il-proċess tal-ġhoti tal-ġens kien differenti ghalkollox minħabba li fl-Ingliz il-kategorija tal-ġens grammatikali prattikament ma teżistix għax in-nomi li jirreferu għal affarrijiet inanimati huma grammatikalment newtri. L-Ingliz jitqies bħala lingwa li aktar milli ġens grammatikali, għandha ġens naturali jew kuncettwali fejn hemm relazzjoni pjuttost ċara bejn is-sess tar-referent u l-ġens tan-nom.

Min-naħa l-oħra, fil-Malti din il-kategorija hija waħda obbligatorja u mifruxa hafna. Raġuni oħra hija li, minħabba li llum il-konoxxenza tal-Ingliz fost il-Malti hija tajba hafna, in-nomi missellfa x'aktarx li ma jkunux immodifikati morfoloġikament kif kienu jkunu fil-bidu ta' dan il-kuntatt. Illum in-nomi Ingliżi jidħlu fil-Malti

fil-forma li tixbah ħafna l-forma Ingliża, forma li xi drabi hija differenti ħafna mill-forom nattivi. Dan jista' jkompli jnaqqas il-qawwa tal-assocjazzjoni formali marbuta ma' xi ġens jew ieħor.

In-nomi inanimati

Fil-każ tan-nomi li jirreferu għal affarijiet inanimati x'aktarx li t-tarf tan-nom Ingliż xorta waħda jibqa' indikatur importanti li jista' jiddetermina l-ġens li jingħatalhom.

Hekk, pereżempju, in-nomi li jispiċċaw bit-tarf -a¹, ġħalkemm mħumiex numeruži, huma assoċjati l-aktar mal-ġens femminili filwaqt li dawk li jispiċċaw bit-tarf -u jew b'tarf konsonantali huma assoċjati mal-ġens maskili. Għall-kuntrarju tan-nomi ta' nisel Taljan u Sqalli, bosta nomi ta' nisel Ingliż li jispiċċaw bit-tarf vokaliku -i huma x'aktarx maskili u hawn insibu qbil man-nomi ta' nisel Ĝharbi. Din li ġejja hija tabella (ara paġna 3) ibbażata fuq it-tarf tan-nomi missellfa mill-Ingliż (b'kollo 1,887) miġbura mid-dizzjunarju ta' Aquilina (1987-1990) u l-verżjoni konċiża tiegħu (2006).

Minkejja li mad-daqqa t'ghajn in-nomi ta' nisel Ingliż jidhru li daħlu fil-mudell stabbilit digħi min-nomi ta' nisel Ĝharbi u dawk ta' nisel Taljan u Sqalli, jekk neżaminaw l-istatistika aktar bir-reqqa nintebhu li t-tendenzi l-ġodda li deħlin man-nomi Ingliżi qed jiddevjaw xi ftit jew wisq minn dawk stabbiliti. Din jista' jkun li hija tendenza li se tkompli tiżviluppa fil-futur jew inkella hija biss effimera, jiġifieri sakemm in-nomi ta' nisel Ingliż jindraw aktar u jitwaħħdu aktar mal-lessiku nattiv. Minn din it-tabella, pereżempju, nindunaw li n-nomi li jispiċċaw bit-tarf -a u li jieħdu l-ġens maskili relativament żiddu konsiderevolment fin-nomi ta' nisel Ingliż. Tant hu hekk li fin-nomi ta' nisel Ĝharbi dawn in-nomi jammontaw għal 0.81%, fin-nomi ta' nisel Taljan u Sqalli jammontaw għal 1.39% u fin-nomi missellfa mill-Ingliż jammontaw għal

3.09%². Eżempju ieħor huwa dak tan-nomi li jispiċċaw b'konsonanti. Filwaqt li 97.78% tan-nomi ta' nisel Ĝharbi u 98.81% ta' nisel Taljan u Sqalli li jispiċċaw bil-konsonanti huma maskili, fil-każ tan-nomi ta' nisel Ingliż li jispiċċaw bil-konsonanti u li huma maskili, il-persentaġġ huwa ta' 88.48%.

Min-naħha l-oħra, filwaqt li 1.19% tan-nomi ta' nisel Ĝharbi u 0.61% biss tan-nomi ta' nisel Taljan u Sqalli li jispiċċaw bil-konsonanti huma femminili, fil-każ tan-nomi ta' nisel Ingliż dan il-persentaġġ jitla' għal 8.72%. Wieħed għad irid jara jekk din it-tendenza hix se tkompli tiżdied aktar ma l-Malti jissellef nomi mill-Ingliż bil-konsegwenza li r-relazzjoni bejn it-tarf konsonantali u l-ġens maskili tibda tiddgħajje bil-mod il-mod.

Dawn ir-riżultati jikkonfermaw ukoll dak li sab l-awtur ta' dan l-artiklu fl-2003 (*Il-Ġens Grammatikali li Jieħdu fil-Malti n-Nomi ta' Nisel Ingliż*) li fil-każ tan-nomi missellfa mill-Ingliż, minbarra tarf in-nom, hemm fatturi oħrajn li jiddeterminaw l-ġħażla tal-ġens, nghidu aħna (i) **il-ġens tal-iperonimu nattiv** (pereżempju, in-nomi *kiwi*, *grapefruit* u *pineapple* jitqiesu femminili għax jiġi assoċjati ma' *frotta*); in-nomi *jeans*, *slacks*, *shorts* u *pants* jitqiesu bħala nomi maskili, possibilment minhabba l-iperonimu nattiv *qalziet* li huwa nom maskili u (ii) **il-ġens analogiku tal-eqreb ekwivalenti semantiku**, jiġifieri meta n-nom missellef jingħatalu l-istess ġens tan-nom nattiv li jkun dahal minfloku jew li jkun assocjat miegħu (pereżempju, in-nomi *postcard*, *bicycle* u *bedspread* jingħataw il-ġens femminili minhabba li *kartolina*, *rota* u *kutra/gverta* rispettivament huma femminili, filwaqt li n-nom *diary*, *handbag* u *job* jitqiesu bħala maskili minhabba l-assocjazzjoni tagħhom man-nomi *ktieb*, *basket* u *xogħol* rispettivament.

¹ Filwaqt li l-awtur ta' dan ix-xogħol huwa konxju mill-fatt li hawn qiegħdin nittrattaw tarf il-kelma bħala ħoss, madankollu, għall-konvenjenza, qed tintuża l-ortografija.

² Dawn il-persentaġġi huma bbażati fuq kampjun ta' 22,867 nom miġbura mid-dizzjunarju t'Aquilina, Malti-Ingliż (f'żewġ volumi, 1987 u 1990), u mill-verżjoni konċiża tiegħu ppubblikata fl-2006.

L-ghoti tal-ġens lil nomi bi truf differenti ta' nisel Ingliz:

Tarf in-nom	Ġens mogħti			
	Maskil	Femminil	Komuni	Numru ta' kliem
a	(3.09%)	(84.56%)	(12.35%)	162
e	(33.33%)	(66.67%)	(0.00%)	6
è	(100%)	(0.00%)	(0.00%)	4
i	(68.97%)	(28.74%)	(2.29%)	87
ì	(85.71%)	(14.29%)	(0.00%)	7
o	(85.71%)	(14.29%)	(0.00%)	7
ò	(66.67%)	(33.33%)	(0.00%)	3
u	(98.55%)	(1.45%)	(0.00%)	69
ù	(100%)	(0.00%)	(0.00%)	5
konsonanti	(88.48%)	(8.72%)	(2.80%)	1,537

Il-ġens analogiku fil-każ tan-nomi missellfa mill-Ingliz huwa fattur b'saħħtu hafna u bosta drabi l-fatturi influwenti l-oħra fil-proċess tal-ġhoti tal-ġens japplikaw l-aktar meta dan il-fattur ma jkunx preżenti.

In-nomi li jirreferu għal persuni

In-nomi missellfa mill-Ingliz li jirreferu għal rwoli umani (pereżempju, ismijiet ta' xogħlijjiet u professjonijiet) li mhumiex neċċessarjament assocjati ma' xi sess partikolari, x'aktarx li jingħatalhom ġens li jirrifletti t-tendenza ewlenija tar-realtà kulturali. Pereżempju n-nomi *player*, *driver* u *pilot* x'aktarx jingħataw il-ġens maskili minkejja li llum insibu nisa li jagħmlu

dan ix-xogħol, filwaqt li n-nom *nurse* x'aktarx jitqies bħala nom femminili minkejja li llum hawn ukoll infermieri rgiel. Irwoli oħra meqjusa bħala aktar “newtrali”, bħal *caretaker* u *teacher*, għandhom it-tendenza li jingħataw il-ġens li jikkorrispondi mas-sess tal-kelliem fis-sens li, l-irġiel iqisuhom aktar min-nisa bħala maskili, filwaqt li n-nisa jqisuhom aktar mill-irġiel bħala femminili.

B'mod ġenerali, dawn in-nomi, minkejja li suppost għandhom ġens komuni, jew kif isejħilhom Fabri fil-ktiba tiegħu *To agree or not to agree: suspension of formal agreement in Maltese* (2009) huma “underspecified”, meta jintużaw weħidhom jew mingħajr referenza għal

xi hadd partikolari (i.e. meta jantużaw bħala forma “default”), x’aktarx jitqiesu bħala maskili sakemm in-nom ma jkunx jirreferi spċifikament għal mara, pereżempju, *air hostess*.


F’kuntest sentenzjali dawn in-nomi li jirreferu għal persuni ta’ spiss ikunu influwenzati minn elementi oħra tas-sentenza, l-aktar mis-suġġett tas-sentenza. F’dan il-każ jista’ jinholoq kunflitt bejn il-ġens tan-nom u s-sess tar-referent tal-istess nom meta dawn ma jkunux kompatibbli.

Hekk, ngħidu aħna, nomi bħal *postman* u *manager*, li morfoloġikament fl-Ingliz huma ta’ ġens maskili, hafna drabi fil-Malti jitqiesu bħala nomi femminili meta s-suġġett tas-sentenza marbut magħhom ikun jirreferi għal persuna ta’ sess femminili, pereżempju, “Marija hija *manager/postman* bieżla”. Dawn is-sentenzi u oħrajn simili ta’ spiss nisimghuhom fil-Malti minkejja li fl-Ingliz teżisti wkoll il-forma femminili tan-nom, i.e. *manageress* u *postwoman*.

Punti oħra osservati

Fl-istudju ppubblikat fl-2003 l-awtur ta’ dan l-artiklu sab li hemm xi forma ta’ rabta bejn l-ghoti tal-ġens u l-livell edukattiv tal-informanti, fis-sens li informanti ta’ livell għoli ta’ edukazzjoni, bħala grupp, x’aktarx jagħtu aktar xi ġens partikolari lin-nomi milli jagħmlu informanti meqjusa bħala ta’ abbiltà edukattiva inferjuri, li x’aktarx jifirxu aktar id-dizzjunarji fl-ghoti tal-ġens.

Id-differenza li nstabet hafna drabi kienet minima iżda pjuttost kostanti. L-istess tendenza nstabet fil-każ ta’ persuni li għandhom kuntatt qawwi mal-Ingliz. Dawn x’aktarx li, bħala grupp, ivarjaw aktar l-ghoti tal-ġens lin-nomi missellfa (li jirreferu għal affarrijiet inanimati)



milli jagħmlu dawk il-persuni li jitkellmu u jaqraw l-aktar bil-Malti. Jidher ukoll li b'mod ġenerali, in-nisa jassocjaw aktar mill-irġiel xi ġens partikolari man-nom Ingliz. Min-naha l-ohra, l-irġiel għandhom tendenza li, bħala grupp, ivarjaw aktar l-ghoti tal-ġens lin-nom, jiġifieri d-distribuzzjoni tal-ghoti tal-ġens tagħhom tkun aktar mifruxa fuq il-ġens maskili u femminili.

Id-dizzjunarji Maltin mhumiex għoddha daqstant ta’ min jorbot fuqha fil-każ tal-ghoti tal-ġens tal-kliem missellef mill-Ingliz, fis-sens li mhux dejjem jirriflettu r-realtà lingwistika f'dan il-qasam. Fil-fatt, ta’ spiss, il-ġens li jagħtu d-dizzjunarji muħwiex kompatibbli mal-ġens li jagħtu l-kelliema nattivi lill-istess nomi. Dan in-nuqqas ta’ qbil jidher ukoll bejn dizzjunarju u ieħor.

F'bosta kaži oħra d-dizzjunarji jagħtu biss ġens wieħed lin-nom missellef meta fir-realtà ż-żewġ tipi ta’ ġens ikunu assoċjati b'mod qawwi ma’ dan in-nom. Hekk, filwaqt li Aquilina (1990) jgħid li *shower*, *taxis* u *toaster* huma maskili, kien innutat li dawn in-nomi ta’ spiss jitqiesu wkoll bħala femminili mill-kelliema tal-Malti. Jidher li d-dizzjunarji huma pjuttost preskrittivi f'dan il-qasam.

Il-ġens dominanti fl-ghoti tal-ġens lin-nomi missellfa mill-Ingliz huwa l-maskili. Il-medja globali favur dan il-ġens fl-istudju li l-awtur ta' dan l-artiklu għamel fl-2003 kienet ta' ftit aktar minn 70%, ċifra li titla' għal 80% fi studju ieħor tiegħu tal-2010 u li għad irid jiġi ppubblikat, *Il-Ġens Grammatikali fil-Malti*.

Instab li aktar ma nom missellef jintuża mill-komunità lingwistika Maltija, aktar huwa probabbli li jistabbilixxi ġens stabbli minn nomi oħra li jkunu għadhom ġodda jew anqas stabbiliti.

Min-naħha l-oħra, iżda, ma nistgħux nghidu li nomi oħrajn li ma għandhomx frekwenza daqstant għolja ma jistax ikollhom huma wkoll ġens stabbli. Fil-fatt, jekk dan il-kliem ikun faċli biex il-kelliem nattiv jassocja miegħu xi forma ta' analogija (eż. xi xebħ ma' xi kelma oħra nattiva), x'aktarx li jieħu huwa wkoll ġens pjuttost stabbli.

Nikkonkludi li l-ghoti tal-ġens, anke fil-każ tal-kliem missellef mill-Ingliz, żgur li ma jsirx b'mod arbitrarju jew irazzjonali. Il-kelliema nattivi ta' lingwa, inkluži l-kelliema tal-Malti, jużaw kriterji varji fil-proċess tal-ġhoti tal-ġens, kriterji li xi whud minnhom huma b'sahħithom aktar minn oħrajn, kriterji li ta' spiss jikkombinaw flimkien u jinfluwenzaw bħala grupp l-għażla ta' ġens partikolari.

Dr Farrugia jgħalleml fid-Dipartiment tal-Malti tal-Kulliegħ tal-Università ta' Malta. Ftit xħur ilu spiċċa t-teżi tiegħu tad-Dottorat li fiha tratta l-ġens grammatikali fil-Malti.



Il-Patrimonju Lingwistiku: Il-Lessiku

Joseph M. Brincat

F'konferenza li saret Londra fl-1955, Guże Aquilina kien osserva li "The Semitic word-lore is largely outnumbered by the loanwords". Fl-introduzzjoni għad-dizzjunarju tiegħu kien tenna li l-lessemi ta' origini Rumanza huma ħafna

aktar minn dawk ta' origini Semitika (MED 1987: xv). Din l-affermazzjoni lili kienet qajmitli kurzitā għax il-Malti li konna nitgħallmu l-iskola kien kollu letterarju, u t-tendenza tal-letterati kienet ilha waħda strettament puristika. It-tendenza tal-kittieba ta' bejn is-seklu 19 u nofs is-seklu 20 kienet li jibnu letteratura bhala parti mill-proċess tal-istandardizzjoni tal-Malti, u dawn kien adottaw dak il-kriterju għax minħabba li kollha kien jiktbu bit-Taljan, hassew li kien ikun faċli wisq tikteb il-kliem Taljan li kien jintuża fid-diskors ta' kuljum. Il-letteratura kienet mifhuma bhala settur speċjali, li biex jagħti prestiġju lil-lingwa kelli jitbiegħed mir-registru mitkellem. Sas-snин sittin l-iskola kienet timxi fuq mudelli letterarji, qishom riedu jagħmluna lkoll poeti żgħar, u ħadd ma kien isemmi l-approċċ funzjonali.

Meta l-Professur Dun Karm Sant kien imexxi dd-dipartiment tal-Malti, kien talabni nagħti kors ta' tip storiku u deherli li kelli ndaħħal l-idea ta' proġetti etimologiku. Kont fdajt numru ta' pagħni lil kull student u dawn imlew ir-riżultati fuq mudell komuni. B'hekk kelli l-ewwel idea fuq il-kompożizzjoni tal-lessiku Malti. Ippubblikaj-hom f'volum iddedikat lil R. Kontzi fl-1996, imma ndunajt li kienu ħarbulna 4,451 kelma. Irrepejt il-proġetti mal-istudenti tal-Honours tat-Taljan li kienu jsegwu l-kors dwar it-Taljan u l-Malti, applikajt kriterji b'aktar reqqa, u f'għaxar snin ksibt kwadru aktar preċiż. Fl-2005, imbagħad, il-Midsea Books ħarġu verżjoni mqassra tad-dizzjunarji t'Aquilina u peress li dan kien jelmina l-kliem użat ftit, u għalhekk kien iż-żejjed funzjonali milli komprensiv, ridt nanalizzah ukoll. Ir-riżultati qeqħidin f'din it-tabella.

	Malt-Eng Dictionary	Aquilina Concise	Mifsud Borg	Fenech
Total	41,016	22,649	1,585	corpus
Semitiku	32.41%	22.43%	47.19%	72.9%
Rumanz	52.46%	61.6%	40.45%	22.3%
Ingliż	6.12%	8.45%	12.36%	4.7%

Meta tqabbel l-ghadd tal-etimi kif jidhru fil-MED u fil-Concise, jidher ċar kif fl-użu s-Semitiku jinżel u r-Rumanz jogħla. Jekk inqabblu dawn iċ-ċifri ma' Fuq l-Għatba tal-Malti ta' Manwel Mifsud u Albert Borg (1991) naraw kif ir-Rumanz ippenetra sew anki fil-qalba tal-lingwa, jiġifieri f'dawk l-1,585 kelma li jitqiesu fondamentali u li generalment huma reżistenti għat-tibdil peress li jintużaw spiss. Hawn naraw ukoll l-effett tal-code-switching peress li l-lessemi Inglizi jitilgħu għad-doppju tal-MED. Ta' min ukoll iqis ir-riżultati ta' Edward Fenech (*Contemporary Journalistic Maltese*, 1978) fejn is-Semitiku jitla' għal 72.9%, ir-Rumanz jinżel għal 22.34% u l-Ingliż jinżel għal 4.74%. Dan għax Fenech, barra l-gazzetti, analizza wkoll rumanz ta' Ĝużè Galea u ieħor ta' Frans Sammut, kif ukoll antologija ta' Dun Karm, u dawn jikxfu l-effett tar-registrū miktub tat-tip letterarju, li minn dejjem kien puristiku (Semitiku 93.9%, Rumanz 5.7%, Ingliż 0.3%). Min-naħha l-oħra hu żied ix-xhieda tal-mitkellem, ibbażat fuq intervisti li madwar l-1960 Aquilina kien għamel f'Għawdex lil tliet informaturi li jitkellmu bid-djalett (Semitiku 86.2%, Rumanz 9.1%, Ingliż 4.6%). Apparti li issa għaddew ħamsin sena, dawn jixhdu l-mitkellem raħli, u għalhekk juru registrū differenti minn dak ta' Mifsud u Borg, li hu reċenti, urban u standard.

Il-Prof. Brincat hu Professur fid-Dipartiment tat-Taljan fl-Università ta' Malta. Fl-1998-2000 kien viċi president tas-Società di Linguistica Italiana u fl-2009 għie elett membru tal-Accademia della Crusca. Għamel riċerki fuq l-element Rumanz fil-Malti u kiteb l-istorja lingwistika ta' Malta bil-Malti (PIN 2000 u 2005), bit-Taljan (Le Mani, Genova 2004) u bl-Ingliż (toħrog ffit-xhur oħra).



L-Użu tal-Ispazju Fiss

Ivan Said, mill-Kummissjoni Ewropea

Fejn għandna ndaħħlu l-ispazju fiss? Hawnhekk se nagħti xi eżempji ta' kif għandna nużaw l-

ispazju fiss (*fixed space: shift, control, space bar* f'daqqa jew Alt 0160) skont *Il-Gwida tal-Istil Interistituzzjonali*.

L-ispazju fiss għandu jiddahħal dejjem bejn ċifri u simboli xjentifiċi jew ta' kej:

4°ha, 9°m, 20°psi, 55°dB(A),
2°000°kc/s, 99%, +°88, -°49, ±°75,
34°C, 67°F, 38°km.

(L-ispazju fiss huwa rappreżentat permezz tal-, li hawn qed jidher għal skopijiet istruttivi, iżda fir-realtà dan huwa *non-printing character* li fl-aħħar mill-aħħar ma jidhirx stampat, eż. 67 °F.)

Jiddahħal l-ispazju fiss ukoll bejn gruppi ta' tliet ċifri f'numri ta' elf jew aktar, meta qed naħdmu f'testi legali tal-UE. Hekk inkunu qed nużaw is-sistema kontinentali tan-numri u mhux tagħna l-Maltin, tal-Ingliż u tal-Irlandiż:

1°000°000°000
EUR°680°000

Innota l-aħħar eżempju fejn hemm spazju fiss bejn l-EUR u ċ-ċifra. Din l-użanza sserrħilna rasna li tul il-proċess kollu tipografiku sal-pubblikazzjoni fuq il-karta jew dik elettronika, in-numru jibqa' magħqu u shiħ. Ma jinqasam qatt meta Jasal f'tarf ta' kolonna jew paġna, u għaldaqstant ma tinholoqx konfużjoni fiċ-ċifri.

Meta nkunu qed niktbu jew nitradu ā testi mhux legali, li mhux se jidhru f'Il-Ġurnal Uffiċjali tal-Unjoni Ewropea, m'għandniex indaħħlu spazju fin-numri eluf jew akbar peress li l-lingwa Maltija, kuntrarjament għal dawk kontinentali Ewropej, titlob li ndaħħlu virgola u mhux spazju:

1,000,000,000
EUR°680,000

Kif jidher fl-eżempji li ġejjin, l-ispazju fiss għandu jidhol ukoll f'dawn il-każijiet:

Nru°1425/2006;
GU L°270, 29.9.2006, p.°4;
is-Sur C.°A. Attard;

is-Sibt, 17°ta° Ĝunju° 2010;
l-Artikolu° 5

In-numru sopraskritt ta' referenza fit-test ewlieni għandu jingħaqad mal-aħħar ittra tas-sentenza permezz ta' spazju fiss, eż.

“Il-miżuri li hemm fis-seħħ bħalissa [...] huma l-miżuri ta' antidumping imposti bir-Regolament tal-Kunsill (KE) Nru° 1425/2006°⁽¹⁾, kif emendat l-aħħar bir-Regolament tal-Kunsill (KE) Nru° 189/2009°⁽²⁾.”

Tajjeb li ngħidu li hawn dħalna fl-għalqa tal-istampatur u għaldaqstant mhux dmir it-traduttur jew l-awtur li jdaħħal l-ispazju fiss bejn it-test u n-numru ta' referenza. (Ara nota ta' taħt ittabella fil-punt 6.4. ta' *Il-Gwida tal-Istil Interistituzzjonali*.)

Il-Gwida tal-Istil Interistituzzjonali tesīġi li l-użu tal-ispazju fiss ikun limitat ħafna. Użu żejjed ta' tali spazju jista' joħloq diffikultajiet lill-istampatur billi joħloqlu spazji bojod kbar koroh meta t-test jigi ppaġnat, speċjalment meta l-paġna tkun żgħira ħafna, eż. A5 jew iżgħar, jew maqsuma f'kolonni, kif inhu l-każ tal-paġna tal-Ġurnal Ufficijali. Għaldaqstant, m'għandux jiddaħħal spazju fiss fil-każijiet li ġejjin jew simili:

“Wara li kkunsidrat ir-Regolament tal-Kunsill (KE) Nru ...”
“(a), (b) jew (c) ...”
“Il-President u l-Viči President ...”

Dan l-artiklu huwa bbażat fuq *Il-Gwida tal-Istil Interistituzzjonali* (<http://publications.europa.eu/code/mt/mt-000100.htm>), b'mod partikolari fuq il-punti:

- 4.2.3. Thejjija tat-test
- 6.4. Sinjali tal-punteggatura u l-ispazji fil-programmi tal-Word
- 6.5. Il-punteggatura fiċ-ċifri
- 10.4. In-numri, id-dati u l-ħin
- 10.5. L-unitajiet ta' kejl.

Dawn il-punti u oħrajn sejkunu diskussi f'workshop ta' tliet sīghat dwar l-EVA, ir-REX u r-REI (evalwazzjoni ta' test estern, reviżjoni ta' test estern u reviżjoni ta' test intern) dax-xahar.



Bil-Kelma t-Tajba

Manwel Mifsud



Servizz tal-Kunsill
Nazzjonali tal-Ilsien Malti

MISTOQSIJA:

Liema hi t-tajba: ***tergħax timlih*** jew ***tergħax timlieh***?

TWEĞIBA:

It-tajba hija: ***tergħax timlieh***

SPJEGA:

- F'kaži bħal dawn għandna għaqda (jew binja sintattika) bejn:
Verb + Pronom Mehmuż. Issa l-verb ***mela*** huwa verb nieqes (i.e. l-aħħar konsonanti tal-Għerq tiegħi hija dgħajfa: **1-2-J**) u l-verbi neqsin fl-Imperfett jispiċċaw uħud bil-vokali –**a** u wħud b’-**i**.
- Jekk għal mument tifred il-Pronom minn mal-Verb, mill-ewwel tinduna jekk il-verb jispiċċax bil-vokali –**a** jew b’-**i**, u minn hemm tkun taf kif għandek tikteb.

Jekk il-verb (mifrud mill-pronom) jispiċċa bil-vokali –**a**, din issir –**ie-**.

Jekk il-verb (mifrud mill-pronom) jispiċċa bil-vokali –**i**, din tibqa’ –**i**.

Eż. Jekk ma nafx għandix nikteb –**i**- jew –**ie-** fil-kelma ***tistaqs-??-h***,

- (1) nifred il-verb mill-pronom meħmuż (= ***tistaqsi + lili***)
- (2) ninnota biex jispiċċa l-verb (= –**i**)
- (3) la (skont ir-regola ta' hawn fuq) –**i** tibqa’ –**i**, nikteb ***tistaqsih***

- Issa l-mistoqsija tagħna hi: ***timlih*** jew ***timlieh***?
 - (1) nifred il-verb mill-pronom mehmuż (= ***timla*** + ***lilu***)
 - (2) ninnota biex jispiċċa l-verb (= ***-a***)
 - (3) la (skont ir-regola) ***-a*** ssir ***-ie-***, nikteb ***timlieh***

Ftit eżempji oħra:
iksijhom (għax ***iksi lilhom***)
insieha (għax ***insa lilha***)
ilbieraħ ippretdieħ (għax ***ippretda lilu***)
illum nippretendih (għax ***nippretendi lilu***)

Hajr lill-Prof. Manwel Mifsud, il-President tal-Kunsill Nazzjonali tal-Ilsien Malti, li jagħtina permess nippubblikaw dawn is-siltiet.

KELMA B'KELMA

It-terminologija

L-Ismijiet tas-Sustanzi Kimici bil-Malti

Anthony Privitelli, mill-Kunsill tal-UE

Dan l-aħħar kien hemm diversi komunikazzjonijiet bejn it-terminologisti tal-Kummissjoni u tal-Kunsill dwar x'sistema qed nużaw fejn jidħlu l-ismijiet bil-Malti għas-sustanzi kimiċi. Fil-fatt ħareġ li l-pożizzjonijiet taż-żewġ istituzzjonijiet huma qrib ħafna ta' xulxin. It-tama hi li fix-xhur li ġejjin jintlaħaq qbil dwar linji gwida komuni interistituzzjonali, bl-involvement ukoll ta' terminologisti ‘assenjati’ għas-suġġett mill-istituzzjonijiet l-oħrajn, sabiex dawn isiru l-ghodda stabbilita uffiċjali f'dan il-qasam. Is-sistema li nużaw fil-Kunsill hija kif imfisser hawn taħt.

Għalkemm jidħru kkomplikati, jekk wieħed jimxi b'mod logiku l-ismijiet tas-sustanzi kimiċi mhumiex diffiċċi. Fil-parti l-kbira nett, dawn jikkonsistu f'għadd ta' partijiet zgħar mghaqqudin flimkien. Dan isehħi fuq livell molekulari kif ukoll fuq livell lingwistiku, li fil-fatt jirrifletti dak li jseħħi fil-livell molekulari. Kulma għandna bżonn nagħmlu hu li nistandardizzaw l-ismijiet tal-komponenti ż-żgħar li jiffurmawhom.

It-terminologija xjentifika formali bil-Malti hi bbażata fuq it-Taljan. Dan huwa fatt stabbilit, u joħroġ ċar minn bosta eżempji: diossidu tal-karbonju, klorur tas-sodju, idrogenu, spettru, temperatura, densità, pressjoni, ... Huwa veru li fit-taħdit informali nirrikorru għall-Ingliz, għar-

raġuni li t-tagħlim xjentifiku aħna l-Maltin ħadnieh kollu kemm hu bl-Ingliz.

Allura jekk żewġ tradutturi waqt li qed jieħdu kafè jiddiskutu t-tishin globali b'mod informali dawn se jirreferu għall-“karbon dajoksa” li qed joħloq “glowbal worming”. Imma 5 minuti wara l-istess żewġ tradutturi se jidħlu l-uffiċċju u jiktbu “diossidu tal-karbonju” u “tishin globali”, għax hekk jitlob ir-registru formal ta’ dokument uffiċċjali.

Dan il-fatt jgħin ħafna meta niġu biex nittraduču l-ismijiet tas-sustanzi kimiċi. Infatti, f'parti sostanzjali tal-każżejjiet ikun bżżejjed li wieħed jikkopja l-isem bit-Taljan u jaġħi ortografija Maltija. Xi eżempji fl-ordni EN-IT-MT:

EN	IT	MT
sodium chloride	cloruro di sodio	klorur tas-sodju
copper sulphate	solfato rameico; solfato di rame	sulfat tar-ram
ammonium hydroxide	idrossido di ammonio	idrossidu tal-ammonju
acetic acid	acido acetico	aċidu aċetiku
calcium carbide	carburo di calcio	karbur tal-kalċju
methane	metano	metan

Li rridu nagħmlu, allura, hu li nistandardizzaw:

- l-ismijiet ta' joni u gruppi ta' atomi (radikali) li jinstabu ta' spiss jiffurmaw parti mill-molekuli tas-sustanzi

- il-prefissi u s-suffissi li għandhom sinifikat li jiddetermina l-kompożizzjoni molekulari tas-sustanzi
- l-ismijiet tal-elementi (ara l-Anness)

Joni u gruppi ta' atomi (radikali) komuni

EN	MT	Paragun mat-Taljan
ammonium	ammonju	ammonio
bicarbonate	bikarbonat	bicarbonato
bisulphate	bisulfat	bisolfato
bromate	bromat	bromato
bromide	bromur	bromuro
carbide	karbur	carburo
carbonate	karbonat	carbonato
carboxylic	karbossiliku	carbossilico
chloride	klorur	cloruro
chlorite	klorit	clorito
chromate	kromat	cromato
cyanide	čjanur	cianuro
ferric	ferriku	ferrico
ferrous	ferruž	ferroso
fluoride	fluworur	fluoruro
halide	aloġenur	alogenuro
hydroxide	idrossidu	idrossido
iodate	jodat	iodato
iodide	jodur	ioduro
nitrate	nitrat	nitrato
nitride	nitru	nitruru
nitrite	nitrit	nitrito
oxide	ossidu	ossido
peroxide	perossidu	perossido
silicide	siliċur	siliciuro
sulphate	sulfat	solfato
sulphide	sulfur	solfuro
sulphite	sulfit	solfito

Wieħed jinnota fit-tabella preċedenti kemm il-verżjonijiet bil-Malti huma qrib tat-Taljan. Kulma wieħed ikollu jagħmel, anki għal dawk il-joni li mhumiex f'din il-lista, hu li jaqleb l-ortografija tal-verżjoni bit-Taljan għall-Malti.

Prefissi, suffissi, jew ismijiet li jirrikorru ta' spiss

Għalkemm qed jissejħu prefissi u suffissi, fil-kimika — speċjalment dik organika — dawn faċiement jinstabu fin-nofs ta' ismijiet fermikkumplikati ta' sustanzi kimici.

Kif intqal qabel, dawn, mgħaqqudin f'ordni speċifika, jiddeterminaw il-kompożizzjoni molekulari tas-sustanza.

EN	MT	Rimarki
acid	aċidu	dejjem segwit b'aġġettiv li jispiċċa “-iku” li jiddetermina t-tip tal-aċidu, eż. aċidu sulfuriku
acetylene	aċitilena	eċċejżzjoni għar-regola tas-suffiss -ene. Dan l-isem daħal hekk fil-Malti, speċjalment fil-qasam tax-xogħol fuq il-metall
aldehyde	aldeid	
-amide	-ammid	m doppja billi ġej mill-ammonju
-amine	-ammina	m doppja billi ġej mill-ammonju
-amino-	-ammino-	
amino acid	aċidu amminiku	
-ane	-an	
-ase	-asi	
-ate	-at	
-azole-	-ażol-	
benz-	benz-	
benzene	benzin	
bi-	bi-	
bis-	bis-	
but-	but-	
cyclo-	ċiklo-	
di-	di-	
-ene	-en	
eth-	et-	
ether	-etere	din normalment ngħaqquduha fl-aħħar, eż. diethyl ether - dietiletere
hepta-	etta-	
hexa-	eż-a-	
hyd-	id-	
-hydrate	-idrat	
hydrocarbon	idrokarbur	
hydroxy-	idrossi-	
-ine	-ina	
iso-	iso-	dan hu prefiss użat dejjem l-istess fuq skala internazzjonal, li jifisser “I-istess”, u huwa ppreferut li jibqa’ jintuża b’dan il-mod fil-Malti wkoll
lact-	latt-	
meth-	met-	
octa-	otta-	
-oic	-oiku	
-ol	-ol	
-one	-on	eż. keton (ecċejżzjoni li daħlet sew fil-Malti - aċetun)
-ox-	-oss-	derivat minn “ossigenu”
-oyl	-ojl	
pent-	pent-	
poly-	poli-	
polymer	polimeru	
prop-	prop-	
thio-	tijo-	
-thiol	-tijol	
tri-	tri-	
-yl	-il	
-yne	-in	

Eżempji fil-prattika

EN	IT	MT
2-(2H-Benzotriazol-2-yl)-4,6-bis(1-methyl-1-phenylethyl)phenol	2-(2H-Benzotriazol-2-il)-4,6-bis(1-metil-1-feniletil)fenolo	2-(2H-Benżotriażol-2-il)-4,6-bis(1-metil-1-feniletil)fenol

Isem tal-biża' b'soluzzjoni sempliċi għall-aħħar. Il-partijiet komponenti huma: Benzo - tri -ažol (tri + ažol, allura ma tidholx j) -il (suffiss) - bis (tibqa' l-istess) - metil - fenil - etil - fenol

EN	IT	MT
6,7-Dihydro-5H-cyclopenta[b]pyridine	6,7-Diidro-5H-ciclopenta[b]piridina	6,7-Diidro-5H-ċiklopenta[b]piridina

di-idro-5H-ċiklo-penta-[b]-pirid-in, prattikament copy/paste mit-Taljan b'żewġ irtokki ortografiċi

EN	IT	MT
Methyl 3-aminothiophene-2-carboxylate	3-amminotiofen-2-carbossilato di metile	3-amminotijofen-2-karbossilat tal-metil

Hawnhekk nosservaw inverżjoni tipika tas-sekwenza tal-kliem mill-Ingliż (l-eżempju klassiku: carbon dioxide - diossido di carbonio - diossidu tal-karbonju). Din hija raġuni importanti oħra għaliex fid-dubju wieħed jaqbillu jikkonsulta l-verżjoni bit-Taljan (jew anki bil-Franċiż).

Nota dwar l-użu tal-ittra j wara l-vokali i

Jista' jinqala' dubju dwar jekk għandhiex tiddaħħal l-ittra j bejn il-vokali i u vokali oħra li tiġi warajha. Din il-problema tista' tissolva billi jigi stabilit jekk iż-żewġ vokali jiffurmawx parti mill-istess entità jew le.

Allura: **thio-** issir **tijo-** ; (eżempju f'kuntest differenti) **bio-** issir **bijo-**

Imma: **dioxide - diossidu; triazol – triažol**

Fid-dubju, kemm fuq din il-biċċa xogħol u anki b'mod generali għas-sustanzi kimici l-oħrajn kollha, wieħed ikollu jagħmel xi ftit tar-riċerka biex jivverifika, nagħmlu mod, li "thio" hija entità kimika wahda. Daż-żmien l-internet fih minnjiera vasta ta' informazzjoni, li b'tiftixxa sempliċi jagħtik it-tagħrif kollu li jkollok bżonn, b'diagrammi tal-kompożizzjoni tal-atomi b'kollo, kif ukoll (eż. fil-Wikipedia) l-ismijiet tal-istess sustanzi b'lingwi differenti inkluzi dawk li jinteressawna l-aktar: it-Taljan u l-Franċiż.

ANNESS - L-elementi

EN	MT	Rimarki	EN	MT	Rimarki
actinium	attinju		neodymium	neodimju	
aluminium	aluminju		neon	neon	
americum	američju		neptunium	nettunju	
antimony	antimonju		nickel	nikil	
argon	argon		niobium	nijobju	
arsenic	arseniku		nitrogen	nitrogenu	
astatine	astatin		nobelium	nobelju	
barium	barju		osmium	osmju	
berkelium	berkelju		oxygen	ossigenu	isegwi l-mudell ta' idrogenu u nitrogenu
beryllium	berillju		palladium	palladju	
bismuth	bismut		phosphorus	fosforu	

bohrium	bohrju	imsemmi għax-xjenżjat Nils Bohr	platinum	platinu	
boron	boron		plutonium	plutonju	
bromine	bromju		polonium	polonju	
cadmium	kadmju		potassium	potassju	
caesium	česju		praseodymium	praseodimju	
calcium	kalċju		promethium	prometju	
californium	kalifornju		protactinium	protattinju	
carbon	karbonju		radium	radjum	
cerium	ċerju		radon	radon	
chlorine	kloru		rhenium	rhenju	
chromium	kromju		rhodium	rhodju	
cobalt	kobalt		roentgenium	roentgenium	
copper	ram		rubidium	rubidju	
curium	kurju		ruthenium	rutenju	
darmstadtium	darmstadtju		rutherfordium	rutherfordju	
dubnium	dubnju		samarium	samarju	
dysprosium	disprosju		scandium	skandju	
einsteinium	einsteinju		seaborgium	seaborgju	
erbium	erbju		selenium	selenju	
europium	ewropju		silicon	silikon	
fermium	fermju		silver	fidda	
fluorine	fluworu		sodium	sodju	
francium	franċju		strontium	stronzju	
gadolinium	gadolinju		sulphur	kubrit	
gallium	gallju		tantalum	tantalu	
germanium	ġermanju		technetium	teknetju	
gold	deheb		tellurium	tellurju	
hafnium	ħafnju		terbium	terbju	
hassium	ħassju		thallium	tallju	
helium	elju		thorium	torju	
holmium	ħolmju		thulium	tulju	
hydrogen	idroġenu		tin	landa	
indium	indju		titanium	titanju	
iodine	jodju		tungsten	tungstenu	
iridium	iridju		ununbium	ununbju	
iron	ħadid		ununhexium	ununeżju	
krypton	kripton		ununoctium	ununottju	
lanthanum	lantanu		ununpentium	ununpentju	
lawrencium	lawrenzju		ununquadium	ununkwadju	
lead	ċomb		ununtrium	ununtriju	
lithium	litju		uranium	uranju	
lutetium	lutetju		vanadium	vanadju	
magnesium	manjesju		xenon	ksenon	
manganese	manganiż		ytterbium	itterbju	
meitnerium	meitnerju	imsemmi għax-xjenżjat Meitner	yttrium	ittrju	
mendelevium	mendelevju		zinc	žingu	
mercury	merkurju		zirconium	žirkonju	
molybdenum	molibdenu				

Corrigendum

Fl-artiklu miktub minn Jeantide Naudi (*Is-sustanzi kimiċi x'se nagħmlu dwarhom?*) u li deher fit-tielet ħarga, fil-paġna 7 (fit-tieni u t-tielet linja tat-tieni paragrafu) ried jitniżżeq fuwarur mhux fluworid.



Bažijiet tad-Dejta Elettronici tal-Liġi tal-UE u ta' dik Nazzjonali

Stephanie A. Fenech, mill-Kummissjoni Ewropea

Dan l-artiklu jagħti deskrizzjoni generali u fil-qosor tal-glossarji, tat-“teżawru” multilingwi u ta’ sorsi oħra li jeżistu fil-livell Ewropew u f’dak nazzjonali Malti biex iservu ta’ ghodda għat-tradutturi fix-xogħol ta’ kuljum tagħihom.

Glossarji

Fil-qasam tal-liġi, it-terminu “glossarju” jista’ jirreferi għal żewġ għodod differenti: min-naħha l-waħda jintuża għal lista ta’ espressjonijiet fejn ikunu pprovdu t-traduzzjonijiet għal kull pajjiż; min-naħha l-oħra, jintuża wkoll għal lista ta’ definizzjonijiet għal terminoloġija. Fil-livell Ewropew jeżistu l-glossarji li ġejjin:

Il-IATE

Il-IATE (InterActive Terminology for Europe) hija baži tad-dejta multilingwi tat-termini li tintuża għat-traduzzjonijiet fi ħdan l-istituzzjonijiet tal-UE.

Hija tikkonsisti f’ magna ta’ tiflix għall-espressjonijiet u għall-frażċiċi li jintużaw fl-oqsma kollha tal-attività tal-UE, u teħtieg għarfien pjuttost professjonali tal-ilsien li t-test ikun se jiġi tradott fi sabiex tintuża sew. Hija ghodda utli ferm għat-tradutturi professjonisti filwaqt li mhix għalkollox adattata għall-pubbliku generali, għall-awtoritajiet għudizzjarji jew għall-professjonisti fil-qasam legali.

Għalhekk, it-tradutturi nfushom idaħħlu t-traduzzjonijiet tal-espressjonijiet u tal-frażċiċi filwaqt li joholqu referenzi ġoddha jew iżidu ma’ dawk li digħi hemm. Jiġi pprovduti suġġerimenti għat-traduzzjonijiet għal diversi ilsna uffiċċiali tal-UE, imma mhux għal kollha kemm huma.

Glossarju tan-Netwerk Għudizzjarju Ewropew (NGE) fil-qasam ċivili u kummerċjali

Fis-sit elettroniku tan-NGE huwa disponibbli glossarju tat-terminoloġija. Dan jikkonsisti f’definizzjonijiet qosra, fi 22 il-ħalli, tal-espressjonijiet li jintużaw fil-paġni differenti ta’ dan is-sit elettroniku sabiex il-qarrej ikun meghjud jifhimhom. Id-definizzjonijiet mhumiex ippreżentati bħala definizzjonijiet legali u awtorevoli.

Glossarju tas-sit elettroniku tad-Direttorat Ĝenerali għall-Ġustizzja, il-Libertà u s-Sigurtà (JLS) tal-Kummissjoni Ewropea

Dan il-glossarju huwa disponibbli mis-sit elettroniku tal-JLS u jikkonsisti f’definizzjonijiet qosra ta’ espressjonijiet li huma rilevanti għal kwistjonijiet ta’ ġustizzja, libertà u sigurtà. Id-definizzjonijiet mogħiġi huma relatati mal-politiki tal-UE u huma disponibbli bl-Ingliz, bil-Franciż u bil-Ġermaniż.

Dizzjunarju ta’ sinonimi: it-teżawru EUROVOC

Il-EUROVOC huwa teżawru multilingwi (il-ġabru ta’ vokabolarju multilingwi komparattiv) li jkopri l-oqsma li sihom hija attiva l-Unjoni Ewropea. Huwa jipprovd mezz biex id-dokumenti jkunu indiċjati fis-sistemi ta’ dokumentazzjoni tal-istituzzjonijiet Ewropej u tal-utenti tagħhom.

Dan it-teżawru jeżisti fi 22 il-ħalli uffiċċiali tal-Unjoni Ewropea (mhux disponibbli bl-Irlandiż) kif ukoll bil-Kroat.

Bħalissa qed tithejja ġabru ta' vokabolarju legali multilingwi. F'fażi preliminari, se jithejjew żewġ mikroteżawri dwar id-drittijiet u d-dmirijiet tal-baranin u dwar kwistjonijiet li għandhom x'jaqsmu mal-familja. L-implementazzjoni ta' dan il-proġett hija ppjanata għal bejn l-2011 u l-2013.

Sorsi tal-UE u oħrajn nazzjonali li jistgħu jkunu ta' ghajjnuna għat-traduzzjonijiet legali

Il-EUR-lex – Aċċess għal-ligi tal-Unjoni Ewropea. Dan huwa l-interface (<http://eur-lex.europa.eu/mt/index.htm>) li jipprovdi edizzjonijiet ta' kuljum onlajn ta' *Il-Ġurnal Uffiċċiali tal-Unjoni Ewropea*, tiflix sempliċi, tiflix avvanzat u għażiex li qed tħalli kien tħalli tħalli. Il-pot possibiltà li tara u/jew tniżżeż dokumenti u metadejta analitika għal kull dokument.

Bħala regola ġenerali dokumenti li jinsabu fil-EUR-lex (Legiżlazzjoni primarja: Trattati; Atti sekondarji: Regolamenti, Direttivi, Deciżjonijiet; Atti oħrajn: Rakkomandazzjonijiet, Komunikazzjonijiet, Proposti eċċ. u Ĝurisprudenza) jiġu ppubblikati fil-ĠU tal-UE u/jew fil-European Court Reports. Il-kontenut tal-EUR-lex hu disponibbli fit-23 lingwa uffiċċiali.

Atti oħra:

Rakkomandazzjonijiet, Komunikazzjonijiet, Proposti, eċċ.
<http://www.cc.cec/home/dgserv/sg/sgvista/i/sgv2/portail/portail.cfm?lng=en>

Registru tal-Kunsill:

<http://www.consilium.europa.eu/showPage.aspx?id=1279&lang=MT>

Registru tal-Parlament (Il-Parlament/Aċċess għad-Dokumenti/Registru ta' Dokumenti):
<http://www.europarl.europa.eu/RegWeb/application/registre/simpleSearch.faces?language=mt>

Ĝurisprudenza tal-Qorti tal-Ġustizzja tal-UE:
http://curia.europa.eu/jcms/jcms/j_6

N-Lex – Portal komuni għal-ligi nazzjonali. Dan

huwa interface (http://eur-lex.europa.eu/nlex/pays.html?lang=mt&info_lang=mt) li jipprovdi aċċess għall-bażijiet tad-dejta leġiżlattivi uffiċċiali ta' 23 Stat Membru tal-Unjoni b'kollaborazzjoni mal-Istati Membri tal-Unjoni Ewropea. N-Lex joffri formola ta' riċerka uniformi, disponibbli fi 22 ilsien uffiċċiali tal-UE. B'hekk, permezz ta' N-Lex, kull čittadin tal-UE jista' jwettaq riċerka fis-siti nazzjonali bl-ilsien tiegħu. Il-formoli ta' riċerka huma konnessi ma' dawn il-bażijiet tad-dejta, b'sit wieħed nazzjonali għal kull pajjiż. L-Istati Membri jiġu miżjudha hekk kif il-ġabriet ta' tagħrif tagħhom isiru disponibbli.

L-Unità tal-Ġustizzja

1. L-Unità tal-Ġustizzja (l-UĞ) fi ħdan il-Ministeru tal-Ġustizzja u l-Intern f'Malta (qabel Novembru 2007 kienet magħrufa bħala l-Unità tat-Traduzzjoni) tabbozza l-liggi u tara li jkun hemm konsistenza fit-terminoloġija. L-UĞ ssegwi wkoll il-linji gwida tal-ortografija maħruġin mill-Kunsill Nazzjonali tal-Ilsej Malti.

Kuntatt: Dr Vanni Bruno, vanni.bruno@gov.mt

Links mill-Internet li jistgħu jkunu ta' ghajjnuna fit-traduzzjonijiet:

Il-Ligi Prinċipali Maltija (Kostituzzjoni + Ligijiet ta' Malta):

<http://www.mjha.gov.mt/LOM.aspx?pageid=27&mode=chrono&lid=2>

Il-Ligi Sussidjarja (Atti tal-Parlament, Abbozzi ta' Liġi, Avvizi Legali, By-laws lokali):
<http://www.doi.gov.mt/en/parliamentacts/malta%20legislationM.asp>

Uffiċċju tal-Prim Ministru: <https://opm.gov.mt>

Ministeru għall-Affarijiet Barranin:
<http://www.mjha.gov.mt>

Ministeru għal Ghawdex: <http://www.gozo.gov.mt>

Ministeru għall-Infrastruttura, Trasport u Komunikazzjoni: <https://mitc.gov.mt>

Ministeru għar-Riżorsi u Affarijiet Rurali:
<http://www.mrra.gov.mt>

Ministeru għall-Edukazzjoni, Xogħol u l-Familja: <http://www.education.gov.mt>

Ministeru tal-Finanzi, Ekonomija u Investiment: <http://finance.gov.mt>

Ministeru għas-Saħħa, l-Anzjani u Kura fil-Komunità: <http://www.sahha.gov.mt>

Britannica Online: <http://www.search.eb.com>

Indiči tal-Kummissjoni A-Z:
http://ec.europa.eu/atoz_mt.htm

Dipartimenti u Servizzi tal-Kummissjoni Ewropea: http://ec.europa.eu/about/ds_mt.htm

Gwida tal-Istil (EN):
http://ec.europa.eu/translation/writing/style_guides/english/style_guide_en.pdf

EUR-Lex: <http://eur-lex.europa.eu/mt/index.htm>

Glossarju EUROPA:
http://europa.eu/scadplus/glossary/index_en.htm#M

Metaglossarju: <http://www.metaglossary.com>

Pajjiżi/Valuti:
<http://publications.europa.eu/code/mt/mt-5000500.htm>

Dizzjunarju Oxford bl-Ingliz: <http://www.oed.com>

Dizzjunarji tal-Lingwi Oxford (EN-FR/DE/ES):
<http://www.oxfordlanguagedictionaries.com>

Referenza Oxford:
<http://www.oxfordreference.com/views/GLOBAL.html>

Borża ta' Studju Oxford:
<http://www.oxfordscholarship.com/oso/public/index.html>

Baži ta' dejta ta' postijiet ġeografiċi:
http://www.eki.ee/knab/p_mm_en.htm



Għaliex Delitti u Mhux Reati?

Alan Xuereb, mill-Kummissjoni Ewropea

Minn żmien għal żmien tinqala' diffikultà dwar l-użu tal-kelmiet **reat** (*offence*) u **delitt** (*crime*). F'dan l-artikolett se nissu ġġerixxi regola sempliċi u nagħti xi eżempji ta' kif wieħed jista' jiftakar liema terminu huwa adattat. Kultant tinqala' diffikultà ulterjuri fir-rigward tal-kelma *crime* fis-sens ta' kriminalità, iżda din hija xi fit jew wisq eċċejżzjoni u għandha tīgħi riżolta facilment jekk wieħed iħares lejn is-sens tal-frażi jew sentenza fil-kuntest tad-dokument.

Naraw ffit dan l-eżempju minn dokument freelance:

“[I]l-Qorti Kriminali Internazzjonali: qorti indipendenti u permanenti li tiġġiduka lill-persuni akkużati bl-iktar reati serji f'ambitu internazzjonali, principally il-ġenoċidji, ir-reati kontra l-umanità u r-reati fi żmien il-għwarrer.”

It-terminu **reat** huwa ġeneriku u jinkludi ksur minuri tad-dritt penali (kontravenzjoni) u ksur iktar serju (delitt). Ĝara li maż-żmien it-terminu delitt donnu evolva f'sinonimu ta' “omicidju”. Madanakollu, it-tifsira ġuridika ta' delitt hija fil-kategorizzazzjoni tal-gravità tar-reat u allura tal-piena korrispondenti li għandha tingħata. Jista' jagħti l-każ li fl-eżempju muri hawn fuq ta' *war-crime*, fil-Euramis wieħed isib “reat tal-gwerra”. Madanakollu, bħala regola *crime* għandha tīgħi tradotta bħala **delitt** u allura tīgħi “delitt tal-gwerra”.

Sostenn għal din il-linja tal-ħsieb ġej mill-Kodiċi Kriminali ta' Malta stess fejn insibu l-ewwel artikolu li jittratta dan is-suġġett. L-Artikolu 54A (1) jgħid:

“It is a crime for a person to commit genocide, a crime against humanity or a war crime.”

Fil-verżjoni Maltija:

“Huwa delitt li persuna tikkommetti ġenocidju, delitt kontra l-umanità jew delitt tal-gwerra.”

Ma jagħmilx sens li wieħed jittraduči *war crime* bhala “reat tal-gwerra” meta mingħajr ambigwità l-Kodiċi juža **delitt**. L-užu tat-terminu **reat** jista’ jittrażmetti kuncett mhux korrett lil min ikun qed jaqra, jiġifieri li ježisti xi reat kontra l-umanità li mhux delitt. Jekk min qed jikteb irid ifisser li tassew hemm xi ksur li muhuwiex delitt allura għandna nużaw **reat**. Jekk le, dan it-terminu ambigwu għandu jiġi evitat. Fil-fatt, qatt ma smajna b’kontravenzjoni kontra l-umanità, jew b’kontravenzjoni tal-gwerra. B’delitti tal-gwerra, min-naħha l-oħra, nisimgħu bil-bosta, u f’kuntest simili lkoll naqblu li muhuwiex l-ekwivalenti ta’ kontravenzjoni jew reat.



Il-Kumplessità tal-Kumpilazzjoni

Alan Xuereb

Il-kuntest

Dan l-aħħar inqalghet diffikultà dwar it-terminu legali **kumpilazzjoni**. Il-kuntest kien kif ġej:

“Council Regulation on cooperation between the courts of the Member States in the taking of evidence in civil or commercial matters”.

Dan ġie tradott bħala:

“Regolament tal-Kunsill dwar kooperazzjoni bejn il-qrati tal-Istati Membri fil-kumpilazzjoni ta’ xhieda f’materji ċivili jew kummerċjali”³.

³ Ir-Regolament tal-Kunsill Nru 1206/2001, tat-28 ta’ Mejju 2001, dwar kooperazzjoni bejn il-qrati tal-Istati Membri fil-kumpilazzjoni ta’ xhieda f’materji ċivili jew kummerċjali (GU L 174, p. 1).

Il-problema

Id-diffikultà toħroġ mill-fatt li t-terminu **kumpilazzjoni** huwa terminu spċificu ħafna li jintuża biss fil-qasam penali. Mhux talli hekk, talli jintuża fil-każ spċificu meta l-Qorti tal-Maġistrati tkun qed taġixxi fil-kapaċitā tagħha ta’ qorti istruttorja⁴, jiġifieri meta l-maġistrat ikun qed jinvestiga u jara jekk hemmx provi suffiċjenti biex jitressaq każ kriminali f’każ ta’ reat li jisboq il-kompetenza tal-Qorti tal-Maġistrati bħala qorti tal-ġudikatura kriminali.

Jiġifieri, it-terminu **kumpilazzjoni** mhux talli huwa spċificu ghall-qasam kriminali, talli anki fl-ambitu tal-qasam kriminali stess, huwa terminu preċiż li jirreferi għal proċedura spċificika li qatt ma tintuża fil-qasam ċivili u kummerċjali. Jekk wieħed ifitdex fil-Liġijiet ta’ Malta jsib Avviż Legali⁵ li jsemmi “kumpilazzjoni ta’ xhieda f’materji ċivili jew kummerċjali” iżda dan qiegħed biss jikkwota dan l-istess Regolament⁶ u għaldaqstant ma setgħet tintuża terminoloġija differenti minn dik tar-Regolament.

Ir-rimedju

Wieħed mir-rimedji (u ġertament mhux iss-soluzzjoni) jista’ jkun li fl-užu mhux referenzjali (jiġifieri eskluż meta jkollna nikkwotawh eżatt kif jidher fit-titlu ta’ regolament), it-terminu **kumpilazzjoni** jiġi sostitwit b’terminu iktar xieraq bħal **ġbir**. U jekk ma jinbidilx almenu ssir parenteżi kwadra u jinkiteb [ġbir]. Dan għandu jsir b’konsultazzjoni mat-terminologi tal-unitajiet rispettivi.

⁴ Il-Kapitolu 9, l-Artikolu 389: “Fir-reati sugġetti għal piena li taqbeż il-kompetenza tal-Qorti tal-Maġistrati bħala qorti ta’ ġudikatura kriminali, il-Qorti tal-Maġistrati tmexxi l-kompilazzjoni li tinħtieg.”

⁵ A.L. 281 tal-2008, Liġijiet ta’ Malta.

⁶ Ibid.

MILL-GHATBA 'L BARRA

Aspetti ohra

Id-Dipartiment tat-Traduzzjoni u l-Interpretazzjoni tal-Università ta' Malta
Charles Briffa

L-Istudji tat-Traduzzjoni u l-Interpretazzjoni huwa kors postgradwatorju li tnieda f'Ottubru tal-2003 bhala programm ta' studju *part-time* bil-ghan li jipprovdi sisien qawwijin għall-arti u s-sengħa tat-traduzzjoni u fl-istess waqt jiftaħ trejjet godda ta' hsieb f'dawk l-oqsma fejn it-traduzzjoni hija meħtieġa, bħal fid-dixxiplini akademici (tax-xjenza, tal-ligi, tax-xjenzi soċjali, tal-medicina, tal-letteratura, tar-religjon, tal-filosofija, ecc.), fil-politika, l-ekonomija, l-industrija, u l-kummerċ.

Bħala programm ta' studju *part-time*, il-kors baqa' sejjer sal-2008, imma fl-2007 il-kors sar *full-time* bil-ħolqien tad-Dipartiment tat-Traduzzjoni u l-Interpretazzjoni fi ħdan il-Fakultà tal-Arti. Imbagħad, fl-2009, mal-kors *full-time* reġa' nfetaħ il-kors *part-time* fċ-Ċentru tal-Università f'Għawdex u allura bħalissa għandna l-kors *full-time* ta' sena Malta u l-kors *part-time* ta' sentejn Għawdex.

Il-programm jinfetaq f'żewġ partijiet:

a. *il-komponent mghallem* li jhaddan fih it-teoriji ewlenin tat-traduzzjoni, l-analizi tal-lingwi (Malti u Ingliz), it-tiċhiż tal-lingwi (Malti, Ingliz, u lingwa barranija), il-prattika tat-traduzzjoni, tagħrif fuq istituzzjonijiet internazzjonali u dawk tal-UE, *computer-aided translation* (Trados), il-multilingwiżmu, il-mukturaliżmu, il-kuntrast bejn il-Malti u l-Ingliz, it-traduzzjoni għal skopijiet spċifici (ta' Xjenza, Liġi, Finanzi, u Ekonomija), u problemi professjonal tat-tradutturi; bħala parti minn dan il-komponent, l-istudenti jkollhom jagħmlu progett fit-traduzzjoni fit-tieni simestru; jekk jieq fu hawn, l-istudenti li jgħaddu jingħataw Diploma Postgradwatorja fit-Traduzzjoni;



meta jlestu minn dan il-kors mgħallem, l-istudenti li jgħib total ta' marki 'l fuq minn 65% jkunu jistgħu jgħaddu sabiex jagħmlu

b. *il-komponent tar-riċerka*, li jinkludi dissertazzjoni li twassal għall-Master in Translation; bħala preferenza għal dan il-komponent, bosta studenti jagħżlu li jikkompilaw glossarju tekniku (b'analizi lingwistika u kumenti fuqu) jew jittradu xi test letterarju (specjalment test li jkun jipprovdi xi sfidi għat-traduzzjoni).

Ir-rekwizit għall-kors huwa grad universitarju li jista' jkun fi kwalunkwe suġġett. Imma jkun ta' beneficiċju għall-istudenti jekk fil-Malti u fl-Ingliz ikollhom standard profiċċenti fil-livell C2 tal-Common European Framework of Reference for Languages. Dan huwa livell li jassigura hakma tajba taż-żewġ lingwi. Għaldaqstant, il-bord tal-ħażla jisettja lill-applikanti kollha *aptitude test* li jkun fih traduzzjoni mill-Ingliz għall-Malti biex jitteştja l-komprensjoni bl-Ingliz u l-espressjoni bil-Malti.

Xi wħud mill-istudenti mgħoddija marru jaħdmu f'iċtituzzjonijiet Ewropej, oħrajn daħlu ma' aġenziji lokali tat-traduzzjoni, u oħrajn sabu xogħol ma' entitajiet li għal kemm mhumiex tat-traduzzjoni jkollhom bżonn xi traduzzjoni jekk (bħal dawk li jaħdmu fix-xandir u d-DOI). L-istudenti li żammew kuntatt miegħi jgħidu li l-kors tahom il-fiduċja u l-formazzjoni meħtieġa għal xogħolhom, u l-fatt li ġabu l-Master ikattrilhom il-fiduċja fihom infuħhom, u jgħidu wkoll li r-riċerka li wettqu f'dan il-livell għoli universitarju kienet utiqa hafna.

Fid-Dipartiment qed issir ħidma ta' riċerka kontinwa. B'eżempju nsemmu xi xogħlijiet tal-lekċerers:

- Prof. J. Eynaud, (2004) “L'inglese di Malta. Tra *code-switching* e *code-mixing*” f'Marcela Swiatkowska, Roman Sosnowski, Iwona Piechnik (ed), *Maestro e Amico: Miscellanea in onore di Stanislaw Widlak*, University of Krakow, Poland;
- Prof. C. Briffa, (2006), *Aspetti tal-Istruttura tal-Malti Modern*, (2007) *Aspetti tal-Istruttura tal-Paragrafu fil-Malti*, (2007) *Dictionary for Specific Purposes: English-Maltese, Maltese-English*, (2009) *Translation Practice for the Maltese Bilingual (English-Maltese-English)*;
- Dr Anthony Aquilina, (2008) *Théorie et pratique de la traduction littéraire français – maltais*, (2009) *Glossarju Frančiż-Malti/Malti-Frančiż*;
- Dr Clare Thake, (2005) “Throwing out the Baby with the Bathwater: The Ostracisation of English in Malta”, f'*Oral and Written History: Re-Oralization and Interfacing Oralcy and Literacy*. Editors: Prof. Steven Knight (University of Cardiff) and Prof. Marianne Boerch (University of Southern Denmark).

Imma tajjeb li wieħed isemmi r-riċerka li qed takkumula wkoll fid-Dipartiment bit-teżiġiet li qed jagħmlu l-istudenti. Fil-librerija tad-Dipartiment digħi hemm bosta xogħlijiet utli

- bħall-glossarji tat-terminoloġija tal-inġinerijsa elettrika, tal-agrikoltura, tas-servizzi finanzjarji, ta' xi ligijiet, tal-arti;
- bħad-traduzzjonijiet ta' testi diffiċli li fihom jiġu diskussi l-isfidi prattiċi tat-tradutturi;
- bħad-diskussionijiet fuq aspetti teoretiċi (eż. sottotitli fil-films u t-traduzzjoni tar-realtà).

Bħalissa wkoll għadna kemm għamilna kuntatt ma' kumpanija Ġermaniża sabiex tippubblika xi xogħlijiet tal-istudenti.

Id-Dipartiment huwa bejta ta' naħal habrieki u energetiku. Minkejja li ma ilux wisq ježisti, digħi għamel ħafna, kif juri dan l-artiklu.

Il-Prof. Briffa jgħallek it-teorija u l-prattika tat-traduzzjoni fid-Dipartiment tat-Traduzzjoni u l-Interpretazzjoni tal-Università ta' Malta. Jirriċerka u jippubblika ħafna fuq il-lingwa, il-letteratura, u t-traduzzjoni. Huwa l-awtur, fost bosta oħrajn, ta' Translation Practice for the Maltese Bilingual (2009) u Dictionary for Specific Purposes (2007). Ta ukoll bosta preżentazzjonijiet f'konferenzi internazzjonali.



II-Malti minn Nuċċali Sqalli

Nicolò Bucaria

Għall-Isqallin bħali, Malta hi gżira fil-qrib fejn wieħed jista' jmur iqatta' tmiem il-ġimġha mhux tas-soltu mingħajr wisq xokkijiet kulturali. Anki l-ilsien ‘stramb’ tal-Maltin, mhux għalkollox barrani għalina. It-trażmissjonijiet tat-televiżjoni minn Malta jistgħu jinqabdu faċiilment anke mill-inħawi ibqħad minn Capo Passero⁷, u spiss wieħed jiltaqa' ma' diversi Maltin li jitilgħu jqattgħu ftit jiem Sqallija.

Minħabba li l-Isqallin jifhmu bosta kelmiet individuali bil-Malti imma mhux is-sinifikat ta' sentenzi shah, jaħsbu li l-Malti hu xi djalett Sqalli qadim li llum ma baqax jinftiehem. Fil-fatt dan mhux il-każ, imma ma ttihomx tort li jimmagħinaw hekk. Djalett Għarbi medju ta' nisel Tuneżin imsejjah ‘Gudeo-Għarbi’, li kien jixxbah ħafna lill-Malti ta' llum, kien mitkellem fi Sqallija sal-1492, meta tkeċċew l-aħħar nies li kienu jitkellmu: il-Lhud. L-ghalliem tiegħi tal-istorja Lhudja kien jgħidli li l-bosta dokumenti li ħallewlna l-Lhud fl-arkivji fi Sqallija ma jistgħux jinftiehem jekk wieħed ma jkunx jaf il-

⁷ L-aktar parti ta' Sqallija li hija qrib tal-gżejjer Maltin.

Malti, kif wera anke Godfrey Wettinger⁸. Imma fil-gżejjer Sqallin ta' Pantellerija u Lampeduża l-'Malti' kien mitkellem sas-seklu XVII u XIX rispettivament, meta l-komunità Maltija li kienet toqghod Lampeduża marret lura lejn Malta minħabba xi inkwiet li nqala' mal-Inglizi li wkoll kienu joqogħdu hemm. Kemm Dionisius Agius⁹ kif ukoll Joseph Brincat¹⁰ ifissru tajjeb dawn il-fatti storiċi lingwistici.

Fis-snin sebghin, imsaħħaħ mill-ġħarfien ta' lsien Semitiku ieħor, l-Ebrajk, kont bdejt nistudja l-Malti bl-uniku manwal disponibbli dak iż-żmien: *Teach Yourself Maltese* ta' Joseph Aquilina. Kienet għadma iebsa li malajr kelli nabbanduna. Ergajt bdejt nistudja l-Malti fil-Parlament Ewropew fl-2003, sena qabel id-dħul ta' Malta fl-UE. Sfortunatament, il-fatt li tgħallimt il-Malti xorta waħda ma servinix daqs kemm kont immagħinajt li kien se jagħmel: bħala l-uniku traduttur fil-PE li jittraduci mill-Malti s'issa ttraducejt paġna waħda biss, li huwa ammont hafna inqas minn kemm ittraducejt mill-Ebrajk, li mhux ilsien ufficjali tal-UE.

Il-Malti huwa l-unika lingwa Semitika fl-Ewropa, waħda mill-eqdem ilnsna Ewropej u maħbuba min-nies kollha ta' kultura. Fl-Ewropa l-Malti jiġi mgħallem f'diversi universitajiet, kif jixhud ż-żewġ konvenzjonijiet internazzjonali tal-Għaqda Internazzjonali tal-Lingwistika Maltija fi Bremen u l-kotba importanti li ħarġu dan l-ahħar: *La langue maltaise* ta' Martine Vanhove (Wiesbaden 1993), *Bongornu, kif int?* *Einführung in die maltesische Sprache* ta' Arne Ambros (Wiesbaden 1998) u *The Maltese Prepositions* ta' Rami Saari (Ġerusalem 2002, bl-Ebrajk). Minkejja din ir-rikkezza tal-Malti, f'Malta ma teżistix il-possibbiltà li wieħed isegwi kors akkademiku intensiv għall-barranin. Malta hi l-uniku Stat fl-UE li ma joffrix din l-opportunità li teżisti, pereżempju, għall-Estonjan, għal-Litwan u għas-Sloven, biex ma nsemmux il-Lussemburgiż, l-Irlandiż, l-Islandiż u saħansitra x-Schwyztüüttsch (il-Ġermaniż tal-

Isvizzera). Din l-attitudni inspjegabbli qed twassal għal telf ta' opportunitajiet ta' žvilupp kulturali. Interess għal korsijiet ta' dan it-tip jeżisti bla dubju: pubblikazzjonijiet bhall-grammatika tal-Malti għall-barranin *Beginning Maltese* ta' Lydia Sciriha, li magħha kellha CD-ROM, digħi bieghet 'il fuq minn 5,000 kopja madwar id-dinja kollha. Issa ħarġet it-tieni volum, bl-isem ta' *Continuing Maltese*.

Matul l-ahħar ġumes snin mort Malta spiss, l-aktar biex nagħti seminars lill-istudenti tat-traduzzjoni u tal-interpreazzjoni. L-impressjoni li hadt hija li barrani li jithajjar jitħallek il-Malti jiġi meqjus bħala kaž ta' xi ħadd li m'għandu xejn aħjar x'jagħmel, u ftit isib inkoragiġġment. Fil-fatt, it-tahdidiet kollha tiegħi man-nies tal-lokal ikunu hekk: jien nistaqsi bil-Malti u huma jweġbuni bit-Taljan, waqt li l-emails li nibgħat bil-Malti jitwieġbu bla dubju ta' xejn bl-Ingliz. Hadt l-impressjoni wkoll li saħansitra l-awtoritatijiet u r-rappreżentanti Maltin, kemm fil-livell nazzjonali kif ukoll f'dak Ewropew u internazzjonali, ma jagħtux lill-Malti l-importanza kollha li tixraqlu.

Minkejja kollox, inħossni grat lejn il-Maltin li għenuni niskopri bosta kelmiet bl-Isqalli li ilhom żmien twil li nqatgħu, u fuq kollox is-sies Semitiku ta' tant espressjonijiet Sqallin li m'hemm imkien bhalhom ħlief fil-Malti.



Is-Sur Bucaria huwa traduttur fil-Parlament Ewropew.

⁸ *The Jews of Malta in the late Middle Ages*, Malta 1985.

⁹ *Siculo-Arabic*, Londra 1996.

¹⁰ *Malta. Una storia linguistica*, Genova 2003.

Intervista ma' Sergio Grech, id-Direttur Eżekuttiv tal-Kunsill Nazzjonali tal-Ktieb
Alan Delia, mill-Kummissjoni Ewropea

1. X'inhu x-xogħol ewljeni tal-Kunsill Nazzjonali tal-Ktieb?

Il-Kunsill Nazzjonali tal-Ktieb għandu l-missjoni li jiftah id-dinja tal-ktieb għal kulħadd. Bħala ħidma tiegħu, hu mistenni minnu li jorganizza l-Premju Nazzjonali tal-Ktieb u l-Fiera Nazzjonali tal-Ktieb.

Maż-żmien nibtu inizjattivi oħrajn li varjaw minn registru għall-kotba fis-suq fil-websajt tal-KNK, kampanji kontinwi favur il-qari, il-proġetti Kotba f'Xatt il-Baħar mal-Awtorită Maltija għat-Turiżmu u l-konkorsi Rumanzi għaż-Żgħażaq flimkien mas-Segretarjat Parlamentari għaż-Żgħażaq, li wasal fit-tieni edizzjoni.

2. Wieħed mill-ghanijiet tal-Kunsill hu li “jkattar l-imħabba ghall-ktieb”. Taħseb li teknoloġija qed tiehu post dejjem akbar fil-qalb ta’ min ihobb jaqra, u l-ktieb qed jibqa’ dejjem aktar fuq l-ixkaffa?

Jien inkun l-aħħar wieħed li nhares lejn it-teknoloġija b'mod negattiv. Hu l-internet - għandek mijiet jekk mhux eluf ta’ websajts li jitkellmu dwar il-kotba, paġni mtellgħa mill-pubblikaturi li kburin juruk il-prodott tagħhom, websajts minn fejn tixtri l-kotba u jaslu f'darek fi fit-tiem, ġurnali kritici letterarji u l-kumplament. Fir-Renju Unit u fl-Amerika, bħalissa qamet mewġa favur l-e-books li ħakmet lil bosta eluf.

3. Il-Kunsill ilu mwaqqaf disa’ snin. X’tahseb li kienet l-akbar kisba tiegħu?

Nieħu gost ninnota li l-KNK kien katalista f'dan iż-żmien li ilu mwaqqaf għal diversi kisbiet u fuq kolloks kiseb ir-rispett ta’ dawk li qed jaħdmu fl-industrija. Il-KNK ma jipponix fl-inizjattivi li jorganizza mal-pubblikaturi imma jqishom shab indaqs. Il-Kunsill irriforma dak li kien il-Premju Letterarju u reġa’ ta l-ħajja lill-Fiera tal-Ktieb, li dawn l-aħħar snin reġgħet marret b’success f'Dar il-Mediterran.

Il-KNK, fost il-ħidmiet tiegħu, ippubblika wkoll manwal ta’ pubblikazzjoni għal dawk li se jibdew jaħdmu f’din l-industrija u ġustament inħossu li qed iħalli fit-it impatt.



4. Kif tiddeskrivi l-qaghda tal-industrija tal-ktieb f'Malta, li skont is-sit tal-Kunsill “għandha kapitli sbieħ”?

Bla dubju ta’ xejn qed ngħixu fażi mill-iktar eċitanti fl-istorja tal-iżvilupp tal-ktieb Malti. Qed naraw prodott għoli fil-kwalità u issa bdew jinhassu wkoll l-effetti tal-istampar digitali li minnu jistgħu jgawdu setturi bħall-poežja, fejn il-bejgħ hu limitat.

Jekk thares lejn il-ktieb *Il-Ktieb Malti* ta’ Victor Fenech tintebbah li l-ktieb f'Malta għandu għeruq misfruxa sew. Dejjem trid tara kollox f'limiti ta’ pajjiż-gżira. Incidentalment, b’riħet dan l-iżvilupp, illum il-ktieb imsemmi haqqu aġġornament.

5. Xi kemm-il pubblikazzjoni bil-Malti toħrog kull sena? Teżisti klassifikazzjoni tat-tip ta’ pubblikazzjoniet li johorġu?

M’għandniex statistika preċiża għax bosta drabi ma ssirx distinzjoni fejn tidhol il-pubblikazzjoni u bosta drabi l-kotba u r-rivisti jingħad lu flimkien. Hemm statistika li tgħid li qed ikunu ppubblikati maż-żeww kotba kuljum. Peress li l-KNK jamministra wkoll l-ISBN, qed ninnutaw li l-kotba ma għadhomx iktar strettament il-ħidma tal-pubblikaturi tradizzjonali imma wkoll għaqdiet b’interess soċjali u storiku u naturali, baned, għejun edukattivi u l-kumplament.

Bħala klassifikazzjoni tal-kotba żgur li nistgħu nidentifikaw dawn: il-proża letterarja (rumanzi u novelli), il-poežija, id-drama, ir-ricerka, il-kotba ġħat-tfal u l-adolexxenti. Dawn huma l-kategoriji li aħna nużaw għall-Premju Nazzjonali tal-Ktieb. Tajjeb ikun innutat li aħna bi 'ktieb Malti' nifhem l-prodott Malti, għax il-ktieb Malti l-lum jinkiteb b'diversi ilsna bħall-Ingliz.

6. L-akbar numru ta' kotba ġodda huma letteratura. Xi kemm johorġu pubblikazzjonijiet ġodda li jittrattaw il-qasam lingwistiku?

Dan hu qasam xi ffit limitat u bosta drabi kontenut bħal dan se ssibu f'rivisti bħal *Il-Malti*,

li toħrog l-Akkademja tal-Malti, jew f'rivisti barranin b'interess f'Malta.

7. Kif jista' wieħed iżomm kuntatt mal-Kunsill u jibqa' aġġornat dwar hidmieta?

Hemm il-websajt www.ktieb.org.mt (li tkun aġġornata spiss), paġna fuq il-Facebook u l-indirizz elettroniku info@ktieb.org.mt

Is-Sur Grech gradwa sal-livell ta' Master fl-Istorja. Awtur tal-biografija ta' Patri Feliċjan Bilocca li kixfet diversi kapitli fl-istorja tal-istituzzjonijiet lokali. Xandar ta' għadd ta' programmi fuq ir-radju. F'Novembru li ġej, hiereġ l-ewwel rumanz tiegħu, Il-Lejl tal-Irgulija.



Soluzzjoni Tisliba Kriptika 3

G	H	A	R	A	B	J	A	S	A	W	D	I	J	A
A		R		F				Q			A			F
N	I	K	A	R	A	G	W	A			R			G
A		A		I				L	I	B	E	R	J	A
		N	K	U	R	I	L			S				N
M	O	S	T	A				I			S			I
Q		A			B			J		L	A	G	O	S
A	W	S	T	R	A	L	J	A		L				T
B		O		H					M	A	L	T	A	
B	I	R	K	I	R	K	A	R	A		A			N
A			J		I		L		A	M	U	R		
	M	O		J		G			S		G			
I		M	A	D	A	G	A	S	K	A	R			
Q	A	L	A			R			I		N		G	
M					V			S		D		O		
Ž	I	M	B	A	B	W	E		I	T	A	K	A	

 **Din il-pubblikazzjoni hija disponibbli wkoll f'dan l-indirizz**

<http://ec.europa.eu/dgs/translation/publications/magazines>

Jekk tixtieq tikkontribwixxi f'dan il-bullettin, iktbilna hawn: l-accent@ec.europa.eu

Koedituri: Alessandro Mangion u Louise Vella

Distribuzzjoni: Rowena Schranz u Maryanne Agius

Impaġnar: Chris Galea u Alan Delia

Čahda

Il-Kummissjoni Ewropea, u kwalunkwe persuna li taġixxi f'isimha, mhumiex responsabbli għall-użu li jsir jew li jista' jsir mit-tagħrif inkluz f'din il-pubblikazzjoni. Dan il-bullettin muwiex pubblikazzjoni ufficjali, u la l-Kummissjoni u lanqas is-servizzi tagħha ma huma marbutin b'xi mod jew iehor mill-kontenut tiegħu.